

అన్నదమ్ములు

శ్రీ ఇసుకపల్లి లక్ష్మీనరసింహశాస్త్రి

6

అబ్బబ్బ! ఒక్కనిముసంకూడా నేనిక్కడ వుండలేను!...

‘ఏమిటట్లా రుసరుసలాడి పోతావు. అట్టే నూస్తుంటే...’

‘అంతేలే, నేనంటమే కనిపిస్తుందిగాని, ఇంట్లో యేమిటి జరుగుతోందో, నువ్వుపట్టించుకుంటేగా!...’

‘ఏమిటయింది చెప్పమంటుంటే, ఏమిటాసోది వూరికే!...కస్సుమన్నాడు రాఘవులు.’

‘మంగి కేరగావుందిగా! ప్రతిపనికి మంగి, మంగి అని నావెంట పడటం. ఆమెమాత్రం, కూర్చున్న చోటునుంచి కదలకూడదు...ఓ మూల బుడ్డాడేమొ చంకదిగడాయో! అన్నింటికీ నేనే రావాలేంటి...పోనీ బావ చెప్పరాదూ...’

‘మా అన్నయ్యను యేమీ అనక, చాలా మంచి వాడు...’

‘అవునేవయ్యా, మీ అన్నయ్య మంచివాడు, మా అక్కయ్య మంచిదే, నడన, నువ్వు, నేనూ చెడ్డాళ్ళం. అంతేగా!’

‘అసలు నీకేం వచ్చిందో చెప్పరాదూ...’

‘నాకేంరాలా!...ఓనూటడగనా!...సంక్రాంతి పండగగందా, నాకొక్క చీర కొనిపెట్టావు! బుడ్డాడికి ఒక్క చొక్కాన్నా తెచ్చావు? ఎందుకొచ్చిన కాకిరీ అంట!...ఈరోద్దులో వుండి, నేను దాస్ దానిలాగ పనిచెయ్యటమూనూ, నువ్వేమీ రెక్కలు విరుచుకోవటమూ యెందుకంట! మనయిల్లు మనం చూసుకోలేమా! ఈ నెల బావ, యేమాత్రం తెచ్చాడు. ఆమె యేంపనిచేసింది...కూటకి లేనప్పుడూ చచ్చెట్టు పనిచేశాము. ఇయ్యాల, కొంచెం సంపాదిస్తున్నాం గదా అనుకుంటే, ఆ అనుభవం లేకపోయే! పైగా మనిద్దరికి ఆబండచాకిరీ తప్పకపోయే!...నువ్వు ఆలోచించు, నేను అన్నాననికొదు...’ మంగి రాఘవులు మొహంలోకి ఆలోచనగా చూసింది.

రాఘవులు యేమీ సమాధానం చెప్పలేక పోయాడు. రాఘవులుకు తెలుసు, మంగి అన్న మాటల్లోగల సత్యం. తాముకొనుకున్న కొత్తిరిక్షాలో తనసత్తువ యెంతుందో తనకు బాగా తెలుసు. తాము కట్టుకున్న పూరింటికి తాను యెంతశ్రమ పడ్డాడో మరిచిపోలేదు. ఎవరికోసం యీశ్రమ, యెందుకోసం యీబాధ అని యెన్నడూ రాఘవులు ఆలోచించలేదు. తనకష్టార్థం, యింకోళ్ళపాలవుతోందని కూడా యెప్పుడూ వూహించలేదు. తన జీవితం వడ్డించిన విస్తరికాదు. తాను కష్టంచేసి బ్రతికాలి. ఈ సత్యాన్ని రాఘవులు పూర్తిగా గుర్తించాడు. తాను శ్రమపడు తున్నప్పుడు కూడా, యింకోళ్లు తన శ్రమ ఫలితం అనుభవిస్తున్నారనే భావనే కలగలేదు. అందువల్లనే తాను అన్నతో పాటు యీవూగువచ్చినప్పుడు, మనం యెట్లా బ్రదికటం, యెట్లా సంపాదించటం, యెట్లా జీవించటం, యివే సమస్యలు యిద్దరినీ బాధపెట్టినాయి. బండ రాళ్లను ముక్కలు ముక్కలుగా చేశారు. దుంగ కొయ్యల్ని బద్దలు బద్దలుగా చీల్చారు. ధరిత్రిని, శ్వేద బిందువులతో తిడిపి, నారుపోసి పెంచారు. నిలువు టెండలో, కడుపులు మాడ్చుకుని, కట్టిన పునాదుల మీదనుంచి భవనాలు లేచినాయి, రెక్కలు ముక్కలు చేసుకుని నాగలి పట్టిన పొలం నవ్వించి. ఆదంతా యితరుల సొమ్ము. సోము, రాఘవులు తీవ్రంగా ఆలోచించుకున్నారు. దీనికి అంతం యేమిటి మనశ్రమ మనకు అక్కరకు రావటంలేదు. ఇతరులకోసం, మన రక్తం ధారపోయటం యెందుకు! ఎంతసేపు ఆలోచించినా, యీ సమాజవ్యవస్థ యొక్క అంతుచిక్కలేదు. వాళ్లు బ్రతికాలి, దీనికోసం యేంచెయ్యాలి! ఇదే ఆలోచన. ఎంత కష్టపడ్డా తిండికే సరిపోవటంలేదు. బ్రహ్మప్రళయం గా వరదలు వచ్చి, పంట లన్నీ నాశనమయితే, నీటిచుక్క లేక పోసిననారు, మలమలమాడిపోతేయేం, యెట్లాగైతేనేం, తామున్నచోట తమకుతిండి దొరకదనే, పొట్టల్ని చేతిపట్టుకుని, దేశంమీదపడ్డార. రక

అన్నదమ్ములు

రకాలపనుల్లో తరతమ భేదాలుగా, తమరక్తాన్ని ధారపోయటమే. దీంట్లో సుఖం లేదు, శాంతి లేదు, దీనికి ఒక శుభం దంటూ లేదు. యావనాన్ని వెనక్కు నెట్టేసి, కాలం ముందుకు పరుగెత్తుకు పోతుందిని యిద్దరికీ తెలుసు. యావనంలో అనుభవించవలసిన సుఖాన్ని బలిచేసుకున్న తర్వాత, యింకా మనుగడే అనవసరం అని కూడా వాళ్ళిద్దరూ గ్రహించారు. ఇలాంటి ఆలోచనలు వాళ్ళిద్దరినీ తీవ్రంగా కలవరపరిచినాయి. ఎట్లానైనా, తమసొత్తంటూ ఒకటి యేర్పడాలి. అంతవరకు ఆవిరళంగా కృషిచెయ్యాలి. దానితర్వాత అన్ని సమస్యలు వాటంతట అవే చక్కపడతాయని అనుకున్నారు. పగలనక, రాత్రునక, తమరక్తం అంతా ధారపోసి తాములాగుతున్న రిక్షాను, యజమానికి యిచ్చేసి, కొత్తిరిక్షాను కొనేశారు. ఇప్పుడు యజమానికి, తమరక్తంలో, భాగం యివ్వకక్కర్లేదు. ఒకవారం, పగలల్లా సోమురిక్షాను తీసుకుపోతే, రాత్రిపూట రాఘవులు తీసుకుపోతాడు వంతుల ప్రకారం. యిద్దరూ రిక్షా చక్రాలి తిప్పే శక్తున్నారు ఎక్కడో వూరి బైట, చాకగా కొంచెంగా స్థలం కొనుక్కుని, ఓపూరిగుడిసె వేసుకున్నారు. ఇల్లా చ్చింది ఇల్లాలురావాలి. సోము పెళ్ళి చేసుకున్న కొద్ది నెలల్లోనే రాఘవులూ పెళ్ళిచేసుకున్నాడు. తమల్ని పీల్చిపిప్పిచేసిన రిక్షా యజమానికి పోటీగానిల బడ్డారు యిద్దరు అన్నదమ్ములును! ఒకవస్తువును, తమ సొత్తుచేసుకోవటంలో వుండే సాధకబాధకాలు యిద్దరికీ పూర్తిగా అర్థమయినాయి. సోము, రాఘవులు, అప్పుడప్పుడు, తమ గతచరిత్రంతా జ్ఞాపకం తెచ్చుకుంటూ, విచారిస్తూ వుంటారు. తోడుకోడల్లిద్దరు కళకళలాడుతు యింట్లో తిరుగుతూవుంటే అన్నదమ్ములిద్దరు ఆశలు, చిగిరించి, పుప్పించి, కాయలుకొసినట్లు సంతోష పడుతున్నారు. సోముకూ మగపిల్లాడే, రాఘవులకు మగపిల్లాడే!

ఇప్పుడిప్పుడే, రిక్షాను అద్దెకు యివ్వటం కూడా మొదలు పెట్టారు. అయితే రాబడి పూర్తిగా తగిపో తోందని తెలిసినతర్వాత, శరీరం కష్టపడితేకాని, డబ్బురాదని తెలుసుకున్నారు. ఇద్దరు అన్నదమ్ములల్లా ఆరుగురయ్యేటప్పటికి, మనస్తత్వాలు విభిన్నంగా కనిపించటం మొదలుపెట్టినాయి, దృక్పథాలు మారటం మొదలుపెట్టినాయి. లెక్కలకు విలువ వచ్చింది. తన, మన అనేభావం, ఒకరికి తెలియకండా ఒకరికి పెరిగి పోయింది. అన్నదమ్ములు ముఖావంగా వూరుకుంటు

న్నారు. తోడికోడళ్ళు రచ్చ కెక్కుకున్నారు శాంతి సంతోషం, యెవరిమనస్సుల్లో వారికి వుంటుందనే మాట అసత్యమని యిద్దరి అన్నదమ్ములకు తోచింది. తామున్న యింట్లో వుంటుంది శాంతి, సంతోషము.

నిజానికి రాఘవులు కష్టపడ్డంత సోము కష్టపడటం లేదు. ఇది యివ్వాలి రాఘవులు తెలుసుకున్న సత్యం కాదు. తాము మొదట యీ వూరువచ్చినప్పటినుంచి, సోముకు, రాఘవులకు తెలిసిన విషయమే! శరీర దౌర్బల్యము వున్నా, మనోబలంచేత యిన్నాళ్ళు సోము నెట్టుకువస్తున్నాడు. సోము అంధమాసుకుని రాఘవులు కంఠలు పెంచుకున్నాడు. అన్నసంగతి, తనకు మొదటినుంచీ తెలిసినా మంగి యీనాడు ఆలోచిస్తున్నట్లు, రాఘవులు యెన్నడు కూడా ఆలోచించ లేదు. రాఘవులు తీవ్రంగా ఆలోచించుకుంటున్న కొద్దీ మంగి అంటున్న మాటల్లో సత్యం గోచరమవు తోంది. జీవితం శాశ్వతంకాదు. ఓమూలవృద్ధాప్యం ముంచుకోస్తుంది. ఇల్లాయెన్నాళ్ళు సాగిపోవటం. పిల్లాడు పెరిగి పెద్దవాడయితే, నాడు కూడా రెక్కలు విరుచుకోవాల్సిందేనా! నేను కష్టపడింది చాలదా. అయినా నేనుకష్టపడింది నా కోసమేనా! నా సంతోషంకోసం కాదు! నేను కష్టపడి సంపాదించిన దంతా ఖర్చయి పోతే, నా కొడుక్కు మిగిలే దేముంటుంది? ఏవేమిటో ఆలోచనలు పరంపరలుగా వచ్చి, రాఘవుల మనస్సుమీద దాడి చేస్తున్నాయి. ఇంట్లో పోగు. బైట శ్రమ. తనకు సుఖంలేదు. ఈరెండూ రాఘవుల మనస్సును తీవ్రంగా పీడిస్తున్నాయి. వెంటనే తాము యీ వూరు మొదట వచ్చినప్పుడు, తన అన్న, తాను యే విధంగా వున్నారో, ఆ దృశ్యా లన్నీ కళ్ళల్లోకి వచ్చి నాట్య మాడేవి. వెంటనే దులపరించుకుని, రిక్షా యెత్తుకుని వెళ్ళిపోయేవాడు.

ఆనాడు రాఘవులు యింటికి వచ్చేటప్పటికి యింట్లో ఘర్షణ పడుతున్నట్లు మాటలు వినిపించినాయి. చప్పన వచ్చినవాడు వచ్చినట్లుగానే ఆగి పోయాడు.

‘ఏవీటి యీ బాడింపు. చీటికి మాటికి, మంగి యేవో యేవో అంటూనే వుంటుంది. ప్రతిదానికి నేను సమాధానం చెబుతూ కూర్చోవాలి... అంతయిదా మరీ! నాలుగు డబ్బులు ఎక్కువ తెస్తున్నాడుగదా తన

మొగుడని, యిష్టం వచ్చినట్లు అంటుంటే వూరుకోవడం మేనా!... పోనీ రాఘవులు యేమన్నా అంటాడేమో అంటే యేమీ మాట్లాడకు... రామి కోపాన్నంతా వెళ్ళగక్కతోంది.

‘రాఘవులను యేమీ అనక వాడు చాలా మంచి వాడు...’

‘అవులే, మీ తమ్ముడూ మంచివాడే, మా చెల్లెలు మంచిదే, మగ్గన, మనిద్దరమే చెడ్డాళ్ళం...’
‘అంత కూటికి లేక చస్తున్నామా!... మన యిల్లు మనం చూసుకోలేమా? యెందుకోచ్చిన తంటా అంటుంది!.. రామి, దీర్ఘంగా, సోము కళ్ళల్లోకి చూస్తూ నిలబడింది.

సోము యేమీ సమాధానం చెప్పలేకపోయాడు.

ఇంతలోకే మంగి తనపని పూర్తి చేసుకొని యింటికి వచ్చేసింది. తన భర్త మొహం చూసే చూడటంతోనే, మంగి చప్పన ఆగిపోయింది. ఏమిటి అట్లా వున్నావని అడిగింది. రాఘవులు మారు మాట్లాడకుండా యింటోకి వెళ్ళాడు. సోము రిక్షా తీసుకుని బైటకు వెళ్ళిపోయాడు.

ఒకరి మాటలు ఒకరు వినాలనేటంత బిగ్గరగా సంభాషణలు గోజు గోజుకు సాగిపోతున్నాయి. నలుగురు పెద్దవాళ్ళు నాలుగు రకాలుగా ఆలోచించుకుంటున్నారు. రాఘవులు, అన్నను పిలిచి అడుగుదామనుకున్నాడు. సోము, తమ్ముణ్ణి అడగనే అడిగాడు. మంగివల్ల తప్పేమీలేదు, మంగి అంటున్న మాటలన్నీ నిజమే! వదినకు నువ్వు సరిగా చెప్పకపోతే మాత్రం చాలా కష్టమని కూడా రాఘవులు హెచ్చరిక చేశాడు. సోము కూడా వెంటనే అనేశాడు. మంగివల్లనే యీ భేదాభిప్రాయాలు వచ్చినాయి. ముందర మంగిని సంభాషించుకుంటే అన్నీ సమసిపోతాయని. రాఘవులుకు చర్రన కోపం వచ్చింది. సోము బాగా చిరాకు పడ్డాడు. ఇద్దరు ఎన్నడూ అనుకోని మాటలు అనుకున్నారు. లోపల మంగి మండిపడిపోతోంది, బావ, తన పేళ్లన్నీ వెనకేసుకు వస్తున్నాడని. రామి బుస్సు మంటోంది, రాఘవులు తన పేళ్లన్నీ వెనకేసుకు వస్తున్నాడని. ఈమాటల ఘర్షణ గోజు గోజుకు తీవ్ర రూపం దాలుస్తోంది. చివరకు పంపకాలదాకా వచ్చింది. ఇంట్లో చెంబూ తప్పాలనుంచి పంచుకోవటం అయిపోయింది. ఇక యిల్లుంది, రిక్షా వుంది.

ఇంటి పంపకం యెంత సేపటికి తెగలేదు. మంగి యేమీ నూరిపోసిందో యేమో, రాఘవులు గట్టిపట్టే పట్టాడు. ఆ యింట్లో సగంకంటే యెక్కవ భాగం తనకు రావాలని, సోము, రామి యెన్ని చెప్పినా, ఆమాటకు వప్పుకున్నాడు, మాద్దులు గీసుకున్నారు. ఎవరి స్థలంలో వారు తలొకపాక వేసుకున్నారు. ఇక రిక్షా సంగతి వచ్చేటప్పటికి పంపకాలు కుదరలేదు. ఇద్దరికీ తెలుసు, యీనాడు రిక్షాను అమ్మి తే, చెరోక రిక్షా కొనుక్కోలేమని, కిరాయి రిక్షా తీసుకుంటే యెంతోకష్టమని మునుపటిమాదిరిగానే, పగలల్లా ఒకడు, రాత్రిలా ఒకడు వంతులు చప్పన రిక్షానులాగి సంపాదించుకుని తింటున్నాడు. ఆ యిద్దరికీ అదివరకు మాదిరిగానే, ఆరిక్షాయే జీవనాధారం.

మంగి వూహించినట్లుగానే, రాఘవుల సంపాదనలో, తనకోక చీరెఅని, కొడుక్కు చొక్కా అని, భర్తకు ధోవతిఅని సంపాదించుకో కలిగింది. విడిగా వున్నతర్వాత, రాఘవులకు, మంగి అన్న మాటలన్నీ ఒక్కొక్కటి అనుభవంలో కనిపిస్తున్నాయి.

కాలచక్రంతోపాటు, రిక్షాచక్రం రాలేక యెంతో వెనక్కు పడిపోయింది. ఆవూళ్లో సిటీబస్సులు వచ్చేసినాయి. మైలువెళ్ళాలంటే, అణాయిస్తే, యిట్లే వెళ్ళిపోతారు. పావలాయిచ్చి, రిక్షాయొక్కే నాభుడు యెవరూ కనిపించటంలేదు. రిక్షాల గిరాకి చూస్తూ చూస్తుండగానే యిట్టేపడిపోయింది. తాను అదివరకు సంపాదించేదాంట్లో సగంకూడా రావటంలేదు. ఇంత సంపాదించినవాళ్ళం. ఓచిల్లర కొట్టుపెట్టుకున్నా, యీపాటికి మనజీవనానికి దిగులులేకుండా పోయేది అనవసరంగా రిక్షాకొనుక్కునియెందుకూ కొరగాకుండా పోయామే అని విచారపడుతున్నారు రిక్షా యజమానులు. ఈవచ్చిన కొత్తిమార్పుతో, అన్నదమ్ము లిద్దరిమధ్య వైరుధ్యము పెరిగింది. ఎవరికివారు, ఆ రిక్షా తనసొత్తేకావాలనే పట్టుదలలో వున్నారు. ఎంతసేపటికి యిద్దరిమధ్య సమన్వయం కుదరలేదు. వీరిద్దరూ యిట్లా మనస్పర్థలు పెంచుకుంటూనే వున్నారు. ఈ మధ్యలోనే యింకో వుపద్రవం వచ్చిపడింది. మ్యునిసి పాలటీవారు, రిక్షాలను తోకేస్తున్నారనే వదంతి వుట్టింది. రిక్షా యజమానులు, రిక్షాలాగేవాళ్ళు, సభిలు సమావేశాలు, జరిగి ఏకగ్రీవంగా తీర్మానాలు ఆమో

అన్నదమ్ములు

దించారు. రిక్షాలను వుంచాలంటూ, కార్మిక నాయకులు, పోయిన పలుకుబడిని వుపయోగించుకోవటానికి, యీ అవకాశాన్ని కాయశక్తుల వినియోగించుకున్నారు. ఎంత ఆందోళన జరిపినా, ఏమీ ప్రయోజనం లేక పోయింది. మ్యూనిసిపాలిటీవారు తమ సమావేశంలో రిక్షాలను తీసేయాలని నిశ్చయించారు. ఈ నిర్ణయం అమలు జరపగానే, నీటినుంచి బైటపడవేసిన కప్పలు లాగ, రిక్షాయజమానులు, రిక్షాలాగేవాళ్లు తన్నుకు పోయారు గిలగిల. అదివరకు సంపాదించిన సొమ్ము పెట్టకొని కొంతమంది యజమానులు యింకోరకం వ్యాపారంలోకి దిగారు. రిక్షాలాగేవాళ్లు కూలీ, నాలీ చేసుకుని బ్రతుకుతున్నారు. అతికష్టమీద, విడివిడి భాగాలుతీసి అమ్మితే, రాఘవులకు, సోముకు, తాము ఖర్చుపెట్టిన సొమ్ములో మూడోవంతు వచ్చింది, రిక్షాఅమ్మకంలో. ఆ డబ్బును చెరిసగం పంచుకోవటంలోకూడా తగాదాలుపడి చివరకు యెట్లాగోట్లా సద్దుబాటు చేసుకున్నారు. రిక్షాపోవటంతో, భుక్తి గడవటం యెంతో కష్టమైపోయింది. రెక్కలు విరుచుకున్నా, ముగ్గురిపిల్లల్ని, పోషించాలంటే, మంగికి, రాఘవులకు పెద్దసమస్య అయిపోయింది. సోము అదే స్థితిలోవున్నాడు. తన కుటుంబాన్ని పోషించే గత్యంతరం లేక, రాఘవులు, తనస్థలాన్ని, యింటిని అమ్ముకుని, యొక్కడో పూరిసెలలో, నెలకు మూడు రూపాయలు అద్దెలో కాలక్షేపం చేస్తున్నాడు. సోము కూడా తప్పనిసరిగా తనయింటినికూడా అమ్మేయ్యా లిసివచ్చింది.

తనకొచ్చిన డబ్బుతో విశ్వప్రయత్నం చేశాడు యింకా డబ్బుసంపాదించాలని. చిన్నదుకాణం పెడితే, దాంట్లో నష్టంవచ్చింది. ఏపనిచేస్తే, ఆపని తనకు యెదురయికూర్చుంది. రాఘవులకు తలకుమించిన పనయి పోయింది. ఎటూ తోచటంలేదు. మంగి, రెండుపూట్ల రెండిళ్ళకు వెళ్ళి బండచాకిరీ చేసివస్తుంది. తాను అక్కడా యిక్కడా తిరిగి, ఆపనీ, యీపనీ చేసుకుని యింటికి వస్తాడు.

ఏ పూటకూలీ, ఆ పూటకు గడవటానికే సరి పోవటంలేదు. సోముకు ఎక్కడలేని నోపికావచ్చింది. ఒక్కక్షణం కూర్చోకండా ఏదో పనిమీద వెళుతూనే వుంటాడు. రామి ప్రొద్దస్తమానం చాకిరీ చేస్తూనే వుంటుంది. అప్పుడప్పుడు. వెనకటివన్నీ జ్ఞాపకంవచ్చి

ఏడుస్తుంది. సోము, తాను తమ్ముణ్ణి అపార్థం చేసుకున్నా నేమో అని బాధపడుతూ వుంటాడు. రాఘవులు చాలామంచివాడు. మంగి కూడా చాలామంచిదే. నేను తెలుసుకోలేకపోయాను. మొట్టమొదట తాను, తన తమ్ముడు ఈ వూళ్లోకి వచ్చినప్పుడు ఎట్లావున్నారో జ్ఞాపకం తెచ్చుకుంటూ విచారపడతాడు. తన తమ్ముడి బాడ తనకు తెలియదు. ఈ వూళ్లో వున్నాడో లేదో కూడా సోముకు తెలీదు. రాఘవుల్ని చూసి చాలా రోజులయింది. సోము దీర్ఘంగా ఆలోచించుకుంటున్నాడు.

రాఘవులు దిగాలుపడి అరుసమీద కూర్చుని, కళ్లు తుడుచుకుంటున్నాడు. తాను, తన అన్నతోపాటు ఈ వూరు వచ్చినప్పటినుంచి జరిగిన మాట్లాటల్ని గుర్తుకొస్తున్నాయి. ఒక్కొక్క విషయమే తొలిచి తొలిచి రాఘవుల్ని బాధపెటుతున్నాయి. మంగి చెప్పిన మాటలు విని అనవసరంగా అన్నతో విరోధము తెచ్చుకున్నాను. అన్న చాలామంచివాడు. వదిన చాలామంచిది. అన్నను చూసి యెన్నాళ్ళయిందో మరి! ఎక్కడున్నాడో ఏంచేస్తున్నాడో! రాఘవులు సంతోభ పడి పోతున్నాడు మంగి లోపల లోపల కుమిలిపోతోంది. సుఖపడదామనుకున్న రోజుల్లో మళ్ళీ అవి మొదలయినాయి. ఏ విధంగా జీవితం మళ్ళీ మారిపోతుందో చూచి బాధపడుతూంది. వెనకటివి తెలుచుకుని విచారపడుతుంది. రాఘవులకు గాని, తనకు గాని వూపిరి సలపనంత పని. అయితే శ్రమకు తగినంత ఫలితం దొరకటంలేదు. తాను క్రుంగి పోతోంది, రాఘవులు చిక్కిపోతున్నాడు. ఏమి చేయటానికి తోచటంలేదు.

ఎవరో బొంబాయినుంచి పెద్ద వ్యాపారులు వచ్చి, ఇక్కడకు మాడుమైళ్ళ దూరంలో ఒక పెద్ద ఫ్యాక్టరీ కట్టబోతున్నారని అనోటా అనోటా వినవచ్చింది. ప్రతినోటా యీ మాటే వినిపిస్తోంది. రాఘవులు నిశ్చయించుకున్నాడు, ఆ ఫ్యాక్టరీ పూర్తి అయ్యేటంతవరకు అసలు మకాయెత్తి, అక్కడే వుండి పోతే సరిపోతుందని.

తమ పాట్లల్ని చేతపట్టుకుని ఎక్కడెక్కడవాళ్లు అక్కడకు తయారయ్యారు. బ్రహ్మాండంగా పనులు సాగిపోతున్నాయి. చుట్టూ రకరకాలయిళ్ళు, ఆఫ్యాక్టరీ కట్టడం, చేతినిండా పని. దేనికి వెతుక్కోవక్క

లేను. మంగిలకు ఓ చుట్టచుట్టి, బయలుదేరుతుంది. రాఘవులు, పలుకు, పారపట్టుకుని బయలుదేరుతాడు. అణగారిన హృదయాల పునాదులమీద పైకిలేచిన భవనాలమాట గుర్తుకొచ్చి, తన గతచరిత్రను, గత ఆలోచనలను, స్ఫురణకు తెచ్చుకుంటున్నాడు, రాఘవులు. వెకిలిగా తనలోతాను నవ్వుకుని, మనం యీ జన్మలో భాగ్యవంతులం కా లేము. భాగ్యవంతులు యింకా భాగ్యవంతులవుతారు. బీదవాళ్ళు యింకా బీదవాళ్ళవుతారు, వాళ్ళకు డబ్బుంది. మనకు రెక్కలున్నాయి. మనం కష్టపడాలనినవాళ్ళం. అది తప్పదు, రాఘవులు యేవేమిటో ఆలోచించుకుంటూ, పనిచేసుకుని పోతున్నాడు.

ఎండ చుగ్రుమంటోంది. నూర్మిగు నడినెత్తి మీదికి వచ్చేశాడు. రాఘవులు స్వేదన్నానం చేస్తున్నాడు. ఎంతో నిబ్బరంగా, గుండెబరువుతో, పారతో లాగిన మట్టిని తిట్టలోకి వేస్తున్నాడు. మంగి. ఆయాస పడుతూ, అక్కడే చతికిలపడిపోయింది; రొప్పు తోంది. ఒక్కసారిగా పైకిమాసింది. నూర్మిగురణాలు వాడిగా కళ్ళల్లోకి పొడుచుకు పోయినాయి, చప్పున కళ్ళు మూసుకుంది. రాఘవులు, తిట్టనిండా మట్టిని నింపేసి, పలుకును గట్టిగా భూమిలోకి దింపేసి, దాని ఆసరాతో అట్లాగే నిలబడిపోయాడు రొప్పుతూ. మేస్త్రీ ఎక్కడ పసికట్టాడో ఏమో, చప్పున రాఘవులవైపుకు గబగబా వస్తున్నాడు. మంగి చప్పునలేచి నిలబడి తిట్ట నెత్తినపెటుకుని చకచక నడిచింది. రాఘవులు భూమిలోకి గుచ్చిన పలుకును పైకిలాగాడు రాదంగా. మేస్త్రీ, మాసీ మాడకండా ఇంకో

వైపుకు వెళ్లిపోయాడు. కూలీలు గుంపులు గుంపులుగా వచ్చేస్తున్నారు. పని చురుకుగా సాగిపోతోంది. మేస్త్రీ పంపించాడు గామలు, ఓ పదిమందికూలీలు పలుకులు, పారలు పట్టుకుని, రాఘవులున్న చోటుకు వచ్చేసి, భూమిని త్రవ్వేస్తున్నారు. వంగిన నడుము ఎత్తలేక అతికష్టమొద, మట్టితిట్ట యింకోడి ఆసరాతో పైకెత్తి, తలమీద పెట్టబోయేసరికి, 'రాఘవులూ...!' అంటూ గట్టిగా కాగలించుకున్నాడు సోము—రాఘవులుకు కొద్దిక్షణాలదాక నోటినుంచి మాట పెగిలి రాలేదు.

ఆదుర్దాగా, మంగెక్కడ, పిల్లలెక్కడ అంటూ సోము కుశలప్రశ్నలు వేశాడు. రాఘవులు కూడా యెంతో ఆప్యాయంగా క్షేమ సమాచారాలు అడిగి అన్నా! నేను పెద్దతప్పచేశాను, అంటూ కంటతడిపెట్టుకున్నాడు. సోము, తిమ్మణ్ణి దగ్గరకు తీసుకుంటూ 'రాఘవులు నువ్వట్లా అనక, నేనూ చేశాను... డబ్బున్నప్పుడు ఒకరిసుఖాల్ని చూసి ఒకరు ఓర్వలేకపోయినాము. డబ్బుపోయిన తర్వాత, ఒకరి కష్టాల్ని చూసి ఒకరు జాలిపడాలని వచ్చింది... మనకు మిగిలింది మన రెక్కలే! మనలోవచ్చిన డబ్బుకాదు.... మనం అన్నీ పంచుకున్నాం... కొని మన ప్రేమల్ని పంచుకోలేక పోయినాం...' ఇద్దరు అన్నదమ్ములు పెనవేసుకుని వెక్కి వెక్కి ఏడ్చారు.

దూరాన్నుంచి చూసిన మంగి, పరుగు పరుగున వచ్చి, 'బావా, అక్కెక్కడ!... అంటూ బావురుమంది.